

افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شناند: نظر محمد مطمئن

۰۴ فبروری ۲۰۱۶

تاند پانه، استاد سیاف او زما لیکنه

د بیان د ازادۍ له مخې د تاند پانې تگلارې ته زه شخصاً درنښت لرم، دوی د پانې تگلاره د خپلو غوښتنو، موخو او خپلو مقاصدو ته د رسیدو له امله همداسې ټاکلي ده.

ولي حق لرم چې گيله وکړم چې د تاند چلوونکي دي د ژورناليزم د اصولو په مراعت کولو کې تر نورو پاتې نه وي، ځکه ځينې ليکوال ورته ليکنې کوي. په دې کابل کې هم د ژېړ ژورناليزم کمی نه شته چې اوس يو څو پر ليکه رسنی هم د غیر معیاري تولید برخه شي.

د پگواش کانفرانس اړوند می یوه لیکنه کړي وه چې سرلیک یې (د سولې له پاره د استاد سیاف د وژلو غوښتنه – پگواش غونډه) و.

د تاند پانې چلوونکو زما د فیسبوک په حواله زما د لیکنې ځینې برخې په ډیر لوی توپیر او ان متضاد تفسیر سره د (طالبان وایي جنګي جنايتکارانو ته بڅښنه کوي) تر سرلیک لاندې د راپور په ډول را اخیستي دي. دا به کوم ژورناليسټیک اصل وي چې د یوه خپلواک لیکنه او نظر دې په دې مقصد راواخیستل شي چې گواکې پلانی ډله یا سیاسي جهت څه نظر لري.

د تاند پانې چلوونکي پرته له دې چې زما سره اړیکه ونیسي او یا زما څخه پوښتنه وکړي زما د فیسبوک او زما د نوم په حواله یې یو تحریف شوی راپور ترتیب کړی.

زه له تاسې درنو لوستونکو سره زما د لیکنې اصلي بڼه او د تاند پانې لخوا تحریف شوی برخې شریکوم بیا نو قضاوت تاسې ته پرېږدم:

مالیکلي:

«د ولسمشر اشرف غني تره قیوم کوچی د خپل وراره له ډیر صفت کولو وروسته او پر طالبانو له توندو نیوکو کولو سره سره یوه د زره خبره هم وکړه، هغه طالبانو ته وویل چې تاسې ظالمان یاست، بې گناه خلک وژنئ، بې ځایه جگړه کوئ، حکومت نه شئ نیولای، راشئ له حکومت سره یوځای شئ او زه په خپل وراره وپارم چې په ډیر مهارت سره یې له ډاکټر عبدالله سره گډ حکومت جوړ کړ.

ښاغلي کوچي وویل طالبان چې په کابل او نورو ځایونو کې بې گناه عام افغانان وژني او غټ مجرمین نه وژني دا زموږ له پاره د منلو وړ نه ده، طالبان که رښتیا غواړي چې د افغانانو قاتلین او اصلي مجرمین ووژني نو مهرباني دي

وګړي تر ټولو لومړی دي استاد "سیاف" او د هغه هم مثله ووژني. ځینې ګڼونوال وايي چې د استاد محقق نوم یې هم واخیست خو دغه نوم بیا نور ګڼونوال نه تاییدوي یواځې د استادسیاف د وژلو غوښتنه د کوچي له خوا تاییدوي».

زما پورته لیکنه د تاند پاني چلوونکو په لاندې بڼه په خپل راپور کې تحریف کړي:

«په کابل کې د طالبانو د ډلې یوه پلوي نظر محمد مطمئن خپله فیس بک پاڼه کې یاده کړې ده چې ښاغلي ستانکزي د پګواش په غونډه کې ویلي دي چې پخوانیو جهادي مشرانو ته چې افغانان یې په کورنیو جګړو کې له بشري حقونو څخه د سرغړونې، د لسګونو زره کابل ښاریانو د وژنې او د کابل ښار د وړانونې له امله جنګي جنایتکاران ګڼي، بڅښنه کوي او وايي چې د هغوی هملاړي دي».

دا چې د تاند پاني چلوونکو زما اړوند د کومې ډلې د پلویټوب خبره کړي، بېله مسئله ده، ځینې خلک په لوی لاس ازاد او خپلواک افغانان له هیواده وتلو ته مجبوروي، ولي داده اوسئ افغانستان زموږ کور او ټاټوبی دی، همدلته به یو، د ترلو سیاستوالو او د هغوی د پلویانو تهمتونه او فشارونه موږ نه شي مجبورولای چې هیواد پریردو.

ښاغلي قیوم کوچي ته د طالبانو د هیئت له خوا د جواب اړوند زما لیکنه داسې ده:

«د طالبانو د هیئت او قطر دفتر مشر ښاغلي شیرمحمد عباس ستانکزي د ښاغلي قیوم کوچي د استاد سیاف د وژلو د غوښتنې اړوند ځواب کې ورته وویل چې: موږ ټولو هغو مجاهدینو کشرانو او مشرانو ته په درنه سترګه ګورو چې پخواني شوروي اتحاد سره یې په جهاد کې برخه اخستي او کمونیزم یې د نړۍ له مخې ورک کړ. استاد سیاف د جهاد د رهبرانو څخه دی هغه له کمونستانو سره جهاد کړی، موږ به هغه څوک وژنو چې د شوروي د یرغل پر مهال د هغوی غلامان او د هغوی له پاره جنګیدل، په اوس مهال کې د امریکا غلامان او د امریکا د ګټو له پاره له افغان ولس سره جګړه کوي، موږ به د هغو سیکولر کسانو سره هم جګړه کو چې له لویدیځ څخه راغلي او په افغانستان کې د سیکولرېزم له پاره مبارزه کوي».

ښاغلی کوچي! موږ پوهیږو چې لویدیځ غواړي زموږ او مجاهدینو تر منځ اختلافات لا زیات کړي او غواړي موږ په مجاهدینو او د مجاهدینو مشران په موږ ووژني، موږ به هیڅکله د مجاهدینو د مشرانو وژلو له پاره د لویدیځ د دغې سیسې ښکار نه شو».

تاسې وګورئ چې چیرته لیکل شوي چې طالبان به مسلکي او ازاد په هیواد مین هغه افغانان چې له لویدیځ څخه د افغانستان د پرمختګ او افغانانو ته د خدمت له پاره راځي هغه به ووژني. دا خبره خو طالبانو په ځلونو واضحه کړې هم ده. له لویدیځ یا بل هر ځایه په پوهه او هنر سښال افغان سره طالبان څه دښمني او ستونزه نه لري!

د تاند چلوونکو زما پورته لیکنه دا ډول تحریف کړي ده:

«د ستانکزي له خولې را نقل شوي دي چې هغوی به له غرب څخه راغلي مسلکي کسان چې ډېری افغانان یې د وطن د جوړونې په برخه کې یوه هیله ګڼي په دې پلمه ووژني چې ګویا هغوی سیکولران دي».

د تاند چلوونکی د خپل راپور په وروستی برخه کې لیکي:

«د سیاسي چارو پوهان پوښتنه کوي چې که چېرې طالبان د هغو کسانو پر ضد چې ولس یې جنګي جنایتکاران ګڼي او محاکمه یې غواړي څه ستونزې نه لري، دا خلک خو د طالبانو د نظام له نسکورېدلو څخه وروسته تر ننه پورې نه یوازې په واک کې دي بلکې له همدې لارې په مالي او میډیایي مافیواو باندې واوښتل، بیا نو طالبان په کوم دلیل ملکي خلک، د ملي اردو او ملي پولیسو ځواکونه په نښه کوي او وژني یې».

اوس نو پوښتنه دا ده که د تاند چلوونکي په دې قناعت رسیدلي وي چې په تیرو کلونو کې همدا خلک چې دوی یې یادونه کړې په واک کې و، نو بیا یې ولي خپله پاڼه د دوی په چوپړ کې ورکړې ده.

او زه پوښتنه كوم چې دوستم او ځيني نور كسان د همدې ډلې خلك دي كه نه؟ آيا همدا نن ورځ همدا خلك د حكومت برخه دي كه نه؟ كه ځواب هو وي نو بيا زموږ هغه درانه ليكوالان او پوهان چې له همدغسې خلكو سره د كار كولو مخالف دي او د دوى محاكمه غواړي ولي نن په ارگ كې يواځې د سلاكار په نوم خوشاله دي!

تاند پاڼه چې د مرحوم پسرلي صاحب د زامنو له خوا پر مخ وړل كيږي دوى ته خو په كار ده چې ناپېيلې او د هيواد ملي ارزښتونو ته ژمن وي، بيا خو په كار نه ده چې غضنفر صاحب دي په دغسې حكومت كې دنده ومنې چې لومړى مرستيال يې لكه چې دوى ويلي د پښتنو قاتل رشيد دوستم وي او د شمال ټلوالې مهمه څيره ډاكټر عبدالله عبدالله اجرايوې رئيس او دارنگه ډير نور هغه كسان چې په كورني جگړه كې ښكېل او نن په واک كې دي.

كه زما اړوند ليكوالو او د نظر لرونكو له خوا كومې څرگندونې او يا ليكنې په تير وخت كې شوې ما يې ځكه جواب نه دى ويلي چې د هغوى حق يې گنم، ولې د يوې داسې پاڼې له خوا چې چلونكي يې ليكوال او اديبان وي او په رد ډول زما نظر په بدله بڼه خپروي نو اړينه مې وگڼله چې څه وليكم، كه بيا هم زما پر ليكنه د تاند پاڼې راپور جوړوونكي خپل نظر يا تبصره كړي واى ستونزه به نه واى.

اميد دى چې يو پر بل توروڼه ونه لگوو او دا ډول د ژورناليزم اصولو ته درناوى ولرو.

زما بشپړه ليكنه <http://www.spogmairadio.af/articals/6509-2016-02-02-13-29-15>

تاند پاڼه كې خپور شوي راپور <http://www.taand.com/archives/62889>